

# شہادت کا اصطلاحی و فقہی تصور..... قرآن و سنت کے تناظر میں

ڈاکٹر ولشاد\*

کسی تنازعہ معاملہ کو ثابت کرنے والے ذرائع ثبوت میں سے ایک ذریعہ ثبوت شہادت ہے یہ ہماری عدالتی زندگی میں بہت معروف اور عام فہم اصطلاح ہے لغت کی رو سے شہادت کے معنی ”خبر قطعی“ ہیں۔ (۱)

شریعت کی اصطلاح میں شہادت کی تعریف یوں بیان کی گئی ہے:

اخبار صدق لا ثبات حق بلقظ الشهادة في مجلس القاضي (۲)

شہادہ بمعنی گواہ شہادۃ سے ماخوذ ہے۔ اسلامی قانون میں شہادۃ کا لفظ خالص قانونی معنوں میں استعمال ہوتا ہے۔ اس لحاظ سے شہادۃ اس قطعی اور فیصلہ کن بیان کا نام ہے جو قانونی عدالت میں حاضر ہو کر کسی ایسے معاملے کے متعلق دیا جاتا ہے جسے بیان کرنے والے نے بنفس نفیس دیکھا ہو۔ (۳)

”شہادہ وہ شخص ہے جو کسی واقعے کو دیکھنے کے بعد عدالت میں یا ان لوگوں کے سامنے جو عدالت کی طرف سے

مجاز ہوں حاضر ہو کر سچا بیان دے“ (۴)

قرآن کے ضابطہ شہادت کا ایک اصول یہ ہے:

يا ايها الذين امنوا ان جاءكم فاسق بنبأ فبينوا (۵)

ترجمہ:

اے مسلمانوں اگر کوئی ایسا شخص تمہارے سامنے کوئی بات کرے جس کا دینی و اخلاقی

کردار درست نہ ہو تو اس کی بات کی اچھی طرح چھان پھنگ کر لیا کرو۔

چھان پھنگ کو موثر بنانے کے لیے جو تکنیک استعمال کی جائے وہ خود مسلمان طے کریں گے۔ مثلاً جرح کے اصول و

ضوابط (Cross Examination) گواہ کو بلائے اس سے عدالت میں سوال و جواب یا کسی قاضی کی اپنے طور سے

پوچھ بچھ وغیرہ کے ضوابط وضع کئے جاسکتے ہیں۔ ایسے تکنیکی امور کے لیے نبی اکرم ﷺ نے اپنے عمل سے اور صحابہ کرام

اور فقہاء نے عہد بہ عہد اپنے تجربے، تدبیر اور عقل سے ہمیں بہت کچھ بتا دیا ہے۔

اسلامی قانون شہادت (Law of Evidence) کی تین اقسام ہیں:

(۱) شہادت

پرنسپل، گرلز ڈگری کالج، کوہاٹ روڈ، پشاور

(۲) اقرار

(۳) حلف بالیمین

قرآن مجید سے شہادت کے خدوخال بیان کئے جاتے ہیں۔ قرآن میں آتا ہے کہ ہر مسلمان کے لیے شہادت دینا واجب ہے اور شہادت کو چھپانا حرام ہے خواہ وہ اپنے خلاف ہی جاتی ہو۔ قرآن مجید میں ارشاد ربانی ہے:

ولا تكنمو الشهادة ومن يكتمها فانه آثم قلبه (۶)

ترجمہ:

شہادت کو مت چھپاؤ، جو کوئی اس کو چھپائے گا اس کا دل گہنگار ہے۔

دوسری جگہ فرمان الہی ہے:

يا ايها الذين امنو كونوا ميين بالقسط شهداء لله و لو على انفسكم او

الوالدين والاقربين (۷)

ترجمہ: اے ایمان والو! انصاف پر قائم رہو اور خدا کے لیے سچی گواہی دو خواہ اس میں

تمہارا یا تمہارے ماں باپ اور رشتہ داروں کا نقصان ہی ہو۔“

مسلمانوں کے معاملات میں غیر مسلموں کو بحالت مجبوری گواہ بتانے کی اجازت ہے۔ جہاں گواہ بنانا اختیاری ہو وہاں مسلمان صرف مسلمان کو ہی گواہ بنائیں۔ البتہ ذمیوں کے گواہ ذمی بھی ہو سکتے ہیں۔ گواہ قابل اعتماد ہو جھوٹا نہ ہو۔ ضامن نہ ہو، سزا یافتہ نہ ہو اور ملزم سے دشمنی نہ رکھتا ہو۔ اس لیے کہ معاشرے میں گواہ کی حیثیت ایک نگہبان اور فوجداری کی سی ہوتی ہے۔ کسی غیر ذمہ دار شخص کو شہادت کی ذمہ داری سونپنا جو صحت معاشرے کی یا سواری کی کما حقہ، احساس نہیں رکھتا۔ اس کی نگاہ میں اتنی گہرائی نہیں ہو سکتی کیونکہ وہ غیر متعلقہ اور غیر ذمہ دار شخص ہے جیسا کہ قرآن کریم میں حکم ہے:

اتنن ذو عدل منکم او آخر ان من غیر کم..... فیقسمن بالله (۸)

ترجمہ: یعنی تم سے دو مرد عادل (یعنی صاحب اعتبار) گواہ ہوں یا اگر (مسلمان نہ

میں) تو دوسرے مذہب کے دو گواہ..... اور دونوں خدا کی قسم کھائیں۔“

ہاں اگر گواہ کا کردار مشکوک ہو (یعنی فاسق ہو) تو قرآن سے تائید و توثیق (Corroboration) حاصل

کر کے اس کی گواہی معتبر گردانی جاسکتی ہے۔

قرآن مجید کا فرمان ہے:-

يا ايها الذين امنو ان جاءكم فاسق بنبأ فتبينو (۹)

ترجمہ: ”اے مومنو! اگر تمہارے پاس ایسا آدمی کوئی بات کہلائے جس کا کردار مشتبہ ہو

تو اس کی بات کی اچھی طرح چھان بین کر لیا کرو۔“

شہادت بالقرآن (Circumstanees Evidence) ایسے تحقیق کے لیے معتبر ہے۔ گواہوں کی کم از کم تعداد دو مرد یا ایک مرد اور دو عورتیں ہیں جو ان جرائم میں حدود نافذ کرتی ہیں ان میں عورت کی گواہی قبول نہیں۔ جو قرآن کریم میں فرمان ہے:

واتشهدوا شہیدین من رجالکم فان لم یکون رجالین فرجل و امراتین  
ممن ترضون من الشہداء ان تضل احداهما فتذکر احداهما الا خوی  
(۱۰)

ترجمہ: ”اور اپنے میں سے دو مردوں کو گواہ کر لیا کرو اور اگر دو مرد نہ ہوں تو ایک مرد اور دو عورتیں جن کو تم گواہ پسند کرو تا کہ اگر ان میں سے ایک بھول جائے تو دوسری اسے یاد دلا دے۔“

ایک نظام کے جملہ اجزاء آپس میں تنظیم کے ساتھ مربوط ہوتے ہیں۔ اس لئے اس نظام کی ہر چیز کو اس کے پورے ماحول اور سیاق و سباق کو مد نظر رکھ کر سمجھنا چاہیے۔ اب یہ سوال کہ عورت کی شہادت کو مالی معاملات میں مرد کی شہادت کا نصف کیوں قرار دیا اس کے بعض عمرانی اور نفسیاتی اسباب ہیں اس سے دو باتیں قطعی طور پر ثابت ہوتی ہیں۔

اول یہ کہ عورت شہادت کی قابلیت رکھتی ہے جس کا جواز مندرجہ بالا آیت سے ثابت ہے۔ لیکن شہادت دینے کے لیے کچھ شرائط کا پورا کرنا ضروری ہے جس طرح مرد کو شہادت دینے کے لیے کچھ شرائط کو پورا کرنا پڑتا ہے۔ جیسا کہ قرآنی آیت سے ثابت ہے کہ دو عورتیں مل کر شہادت دیں اور ایک عورت دوسری عورت کی تصدیق و تائید کرے۔ اس کی مصلحت یہ ہے کہ عورت مرد کے مقابلے میں زیادہ جذباتی مخلوق ہے اس کا عملی شعور بھی مردوں کے مقابلے میں زیادہ محدود ہوتا ہے۔ اس کے علاوہ چونکہ زیادہ تر گھر کے اندر رہتی ہے اس لیے ذرائع معلومات محدود ہوتے ہیں اور شاید اس وجہ سے بھی عورتوں کو عدالتوں تک لے جانے کی حوصلہ شکنی بھی مقصود ہے۔ بہر حال جہاں یہودی قانون شہادت میں عورت کی گواہی کو قطعاً ناقابل اعتبار قرار دیا گیا ہے۔ وہاں اسلام نے عورت کو گواہی کا حق دیا ہے اگرچہ توثیق باہمی کے ساتھ بہر حال جہاں مردوں کی نظر نہیں جاتی وہاں عورتوں کی بلکہ ایک عورت کی شہادت بھی مقبول ہے۔ حدود و قصاص میں عورتوں کی شہادت ناقابل قبول ہے اس لیے کہ عورتوں کو حکم الہی ہے:-

و قرن فی بیوتکن ولا تبرجن تبرج الجاہلیۃ (۱۱)

ترجمہ: یہ وہ اپنے گھروں میں مقیم رہیں اور جاہلیت کے دور کی طرح اپنے حسن کی نمائش نہ کرتی پھریں۔“

شہادت علی شہادت: شہادت علی شہادت چونکہ خود شہادت جیسی ہے اس لیے قابل اعتبار نہیں۔ کیونکہ جرح وغیرہ کے ذریعے اس کو پرکھا نہیں جاسکتا البتہ بعض صورتیں اس سے مستثنیٰ ہیں۔ مثلاً لوگوں کی اچھی خاصی تعداد اگر اس طرح ایک بات پر جمع ہو جائیں کہ عقل صریح کو اس کے انکار کی مجال نہ ہو (۱۲) ”شہادۃ علی شہادۃ میں ضروری ہے کہ اصل مرد شاہد پر دو مرد فرعی شہادت دیں یا ایک مرد اور دو عورتیں ہوں۔ چنانچہ یہ ضروری نہیں ہے کہ ہر شاہد اصلی کے دو فرعی گواہ الگ الگ ہوں بلکہ یہ کافی ہے کہ دو افراد) گواہ پر اصلی گواہ کے شاہد ہوں۔“ (۱۳)

شہادت لیتے وقت عدالت (Court) کے لیے حقیقت کا ذاتی علم ضروری ہیں۔ شہادتوں سے اخذ شدہ علم کافی ہے۔ حلفیہ بیان پر اعتماد کیا جاسکتا ہے اور اسے درست ہی تسلیم کیا جائے گا جب تک یہ بات غلط ثابت نہ ہو جائے۔ ذاتی اور اندرون خانہ باتوں کے لیے عورتوں کی شہادت معتبر سمجھی جائے گی۔ یہ تمام پہلو مندرجہ ذیل آیت سے اخذ ہوتے ہیں۔

يا ايها الذين امنوا اذا جاءكم المؤمنات مهاجرات فامتحنوهن الله اعلم بايمانهن فان علمتموهن مومنات فلا ترجعوهن الى الكفار  
(۱۴)

”ترجمہ: اے ایمان والو! جب تمہارے پاس مومن عورتیں وطن چھوڑ کر آئیں تو ان کی آزمائش کرو۔ اللہ تو ان کے ایمان خوب جانتا ہے۔ سو اگر تم کو معلوم ہو کہ مومن ہیں تو ان کو کفار کے پاس واپس نہ بھیجو۔“

### شہادت یا اقرار:

اقرار بھی شہادت کی ایک قسم ہے لیکن یہ وہ شہادت یا گواہی ہے کوئی دوسرا کسی کے خلاف نہیں دیتا ہے۔ کسی شخص کے اپنے اقرار سے بھی ایک واقعے کی حقیقت ثابت ہو سکتی ہے۔ قرآن مجید میں آتا ہے۔

ترجمہ:

اے ایمان والو! انصاف پر قائم رہو اور خدا کے لیے سچی گواہی دو۔ خواہ وہ تمہارے اپنے خلاف ہی کیوں نہ ہو۔ (۱۵)

اقرار بھی شہادت کا ایک طریقہ ہے۔ جمہور فقہاء کے ہاں اقرار غیر کے حق کو اقرار کرنے والے کے ذریعے ثابت کرتا ہے۔ جرائم حدود میں اقرار چار مرتبہ صریح، بلا اکراہ اور بقاء ہوش و حواس ہونا ضروری ہے۔ انحراف شدہ اقرار (Retracted Confession) کی بناء پر سزا نہیں دی جاسکتی۔ اقرار و الزام کے شریک ثانی (Co-assused) کو مستوجب سزا نہیں بتاتا۔ (۱۶)

پس شہادت کی فقہی تعریف یہ ہے ”عدالت میں لفظ گواہی کے ساتھ حق ثابت کرنے کے لیے سچی خبر دینا

شہادت کہلاتا ہے“ (۱۷)۔ اصطلاح فقہ میں شہادت کے ساتھ وہ سچی خبر بیان کی جائے جو گواہی دینے والے نے اپنی آنکھوں سے دیکھی ہو۔ (۱۸)

عدالت اور مجلس قضاء کی قیو سے وہ خبر آزاد ہوگی جو کسی دوسرے مقام پر ہو اور صدق کی قید سے جھوٹی خبر خارج ہوگی۔ اور مشاہدہ کی قید سے وہ خبر خارج ہوگی جو بذریعہ سماع یا بصورت خط وغیرہ معلوم ہوئی اور لفظ شہادت سے وہ خبر اور بیان خارج ہو گیا جو شہادت کی نوعیت سے نہ پیش کرے۔ فقہاء اس بیان کو شہادت کی نوعیت سے نہ پیش کرے۔ فقہاء اس بیان کو شہادت کہتے ہیں۔ جو غیر کے حق کے لیے غیر کے خلاف مجلس عدالت میں قاضی کے روبرو دیا جائے۔ اس معنی کے لحاظ سے شہادت کی مختلف تعریفیں ہیں۔ حنفیہ سے اکمل الدین الباہر ترقی شارح ہدایہ نے یوں شہادت کی تعریف کی ہے:-

اخبار صدق لا ثبات حق بلفظ الشهادة في مجلس القضاء (۱۹)

مجلس قضاء میں حق کو ثابت کرنے کے لیے لفظ شہادت کے ساتھ سچی گواہی کو شہادت کہتے ہیں۔ اور مالکیوں میں الدیر نے شہادت کی تعریف یوں کی ہے:-

بانها اخبار حاکم من علم ليقضى بمقتضاء (۲۰)

شہادت وہ خبر جس کا حاکم کو فیصلے کے لیے جاننا ضروری ہے۔ اور شافیہ میں سے الجمل کہتے ہیں:-

اخبار بحق الغير على الغير بلفظ اشهد (۲۱)

وہ خبر جو غیر کے حق میں غیر کے خلاف دے۔ اور حنابلہ میں سے شیخ عبدالقادر ابن عمر الشیبانی کہتے ہیں:-

الاخبار بما علمه بلفظ اشهد او شهدت (۲۲)

ذکر عند رسول الله الرجل يشهد بشهادة“ ، فقال لى! ”يا ابن عباس“

لا تشهد الا على ما يغنى لك لضياء هذه الشمس و او ما رسول

الله بيده الى الشمس (۲۳)

رسول کریم ﷺ کے سامنے ایک شخص کی شہادۃ کا ذکر کیا گیا تو آپ ﷺ نے حضرت عباسؓ سے فرمایا!

اے ابن عباسؓ اس وقت تک شہادت نہ دو جب تک تجھے سورج کی طرح روشن نہ ہو جائے اور نبی کریم ﷺ نے اپنے ہاتھ سے سورج کی طرف اشارہ کیا۔

پس شہادت کی اصطلاحی تعریف یوں کی جاسکتی ہے کہ حاکم عدالت کے روبرو مدعی اور مدعا علیہ کی اصالت و کالت یا

کلمہ موجودگی میں اشہد کا لفظ استعمال کر کے یا کسی ایک شخص یا اشخاص یا جماعت کے ذمے ثابت ہونے کی سچی اطلاع بہم

پہنچانا شہادت ہے۔ مجلۃ الاحکام العولیہ کی دفعہ ۱۶۸۳ میں شہادت کی یوں تعریف کی گئی ہے۔ الشہادۃ ہى الاخبار بلفظ

الشہادۃ یعنی یقول اشہد باثبات حق احدی ذمۃ الاخرنی حضور الحاکم و واجتہد الخصمین“ (۲۴) یعنی لفظ شہادت کے ساتھ کسی

ایک کے حق کو دوسرے کے ذمے حاکم عدالت کے روبرو اور فریقین مقدمہ کی موجودگی میں ثابت کرنے کے لیے خبر دینا شہادت کہلاتا ہے۔ ”فقہاء نے اداء شہادت کی وقت لفظ شہادت دیتا ہوں کی صراحت کو ضروری قرار دیا ہے۔ گواہ کا صرف اپنا علم و یقین ظاہر دینا کافی نہیں (۲۵)۔ فقہاء کا اس پر اجماع ہے کہ شہادت کی قبولیت کے لیے لفظ ”اشہد“ بعینہ مضارع ایک لازمی امر ہے خواہ شہادت حدود و قصاص کے مقدمات میں ہو کسی حق کے بارے میں چونکہ اس لفظ کی تاکید کی شدت اور یہ لفظ صریح الفاظ میں شمار کیا جاتا ہے۔ لہذا گواہی دیتے وقت اس لفظ کے استعمال کا ثبوت اجماع ہے۔ (۲۶)

ہی اخبار عن مشاہدہ و عیان لا عن تخمین و حبان (۲۷)

یعنی شہادت کسی واقعہ کے بارے میں اپنے مشاہدے اور دید کے مطابق خبر دینے کو کہتے ہیں نہ کہ سخن و تخمین کی بنیاد پر۔  
حجۃ الاحکام العدلیہ میں ہے

یلزم ان یکون الشہود قد عاينہ بالذات المشہد بہ وان یشہد و اعلى

ذلک الوجہ ولا یجوز ان یشہد بسماع (۲۸)

گواہ کے لیے ضروری ہے کہ جس چیز کی شہادت دے اسے اس نے خود دیکھا ہو اور اپنی شہادت میں یہی کہے کہ یہ جائز نہیں کہ محض سماعت کی بنیاد پر شہادت دے۔ شہادت کی فقہی اور اصطلاحی بحث اس کی اہمیت اور افادیت کو اجاگر کرتی ہے اور معاشرے میں انصاف کی فراہمی کو یقینی بنانے کے لیے شہادت کی ضرورت کو واضح کرتی ہے۔

حوالہ جات:

- ۱- ابن عابدین: محمد بن الشیخ، ”رد المحتار علی الدر المختار“، مطبوعہ بلوچستان، کوئٹہ، ۱۳۹۹ھ، ج ۴، ص ۴۱۱
- ۲- ایضاً
- ۳- یعنی بدرالدین ”عمدة الفاری“، طبع مصر، ۱۹۲۹ء، ج ۴، ص ۱۱۱
- ۴- ایضاً، ج ۴، ص ۳۶۲
- ۵- القرآن ۶:۴۹
- ۶- القرآن ۲۸۳:۲
- ۷- القرآن ۳۵:۴
- ۸- ایضاً
- ۹- القرآن ۶:۴۹

- ١٠- القرآن ٢: ٢٨٢
- ١١- القرآن ٣٣: ٣٣
- ١٢- خالد اتاسى، مجلة دفعة ١٦٤٢ (سطن)
- ١٣- ابن عابدین، "رد المحتار علی در المختار"، مطبوعه بلوچستان، کوئٹہ، ١٣٩٩ھ، ج ٣، ص ٣٩٣
- ١٤- القرآن ١٠: ٣٠
- ١٥- القرآن ١٣٥: ٣
- ١٦- السیوطی، عبدالرحمن (جلال الدین) "الاشباه والنظائر فی قواعد وفروع فقہ الشافعیہ، قارہ، مطبع مصطفی البابی، الحلی، ٣٣٢٢ھ، ج ٣، ص ٢١٠
- ١٧- مرغینانی، برهان الدین الحسن علی بن ابوبکر "الهدایہ"، مطبوعه، ملتان، ج ٣، ص ٤٩
- ١٨- ایضاً، حوالہ مذکور
- ١٩- الموسوعۃ الفقہی، کویت، وزارت الاوقاف، السودان الاسلامیہ، کویت، ١٩٩٢ء، ج ٦، ص ١٢
- ٢٠- ابن ہمام کمال الدین عبدالواحد، "فتح القدیر"، طبع بیروت، ج ٦، ص ١٢
- ٢١- الموسوعۃ الفقہی، محولاً بالا، ج ٢٦، ص ٢١٥
- ٢٢- الموسوعۃ الفقہی، محولاً بالا، ج ٢٦، ص ٢١٦
- ٢٣- ترمذی، "سنن ترمذی"، (کتاب الشہادت)، طبع ١٣٩٨ھ، محمد بن عیسیٰ
- ٢٤- مجلۃ الاحکام العدلیہ، "رستم بازلینانی، طبع بیروت، ١٠٠٢ء
- ٢٥- مرغینانی، "الهدایہ"، طبع کراچی، ج ٣، ص ١٣٠
- ٢٦- ابن بیج: شیخ زین الدین، "البحر الرائق علی کنز الرقائق"، مصر، ج ٤، ص ٥٥
- ٢٧- ایضاً، محولہ بالا، "بحر الرائق"، ج ٤، ص ٥٥
- ٢٨- المجلۃ الاحکام العدلیہ، طبع بیروت دفعة ٣٧